



QORTI TAL-MAĠISTRATI (MALTA)
BĦALA QORTI TA' ĠUDIKATURA KRIMINALI
MAĠISTRAT DR SIMONE GRECH LL.D

Distrett Hal Qormi

Każ Nru. 3138/24

Pulizija

vs

Jo Theresa Deguara

Illum, 30 ta' Lulju 2024

Il-Qorti;

Rat l-imputazzjonijiet imressqa kontra Jo Theresa Deguara, detentriċi tal-Karta tal-Identita' Maltija bin-numru 0210184M, li permezz tagħhom giet akkużata talli:

"...fl-10/02/2024 għall-habta ta' 09:00 għewwa 86, Triq il-Kbira, QORMI.

1) Volontarjament ksirt il-bon ordni jew il-paċi pubblika b'għajjat u storbju.
Art. 338(dd) Kap. 9

2) Insulentajt, heddidt jew inġurajt bi kliem jew b'mod iehor lil Jessica Caruana
Art. 339(1)(e) Kap. 9

3) Gibt ruhek b'tali mod li tajt fastidju lil Jessica Caruana, u b'mod li kont taf jew li missek kont taf li dak li għamilt kien ta' fastidju għal Jessica Caruana.
Art. 251A(1)(a)(b) Kap. 9"

Rat id-dokumenti kollha eżebiti;

Semgħet il-provi prodotti;

Semgħet trattazzjoni finali;

Rat l-atti kollha;

Rat li din il-kawża għet differita għas-sentenza;

Ikkunsidrat:

Provi Prodotti

F'din il-kawża, ġew imressqa varji xhieda, li in suċċint kienu s-segwent:

Victor Deguara xehed li huwa jiġi hu l-imputata, iżda għażel li jixhed. Spjega li fl-10 ta' Frar, 2024, għal habta ta' xid-disgħa neqsin kwart, hu kien fuq il-bejt tal-proprjetà tal-familja tiegħu, flimkien ma' oħtu u ma' missieru. Spjega li oħtu ma tagħmilx xogħol manwali. Spjega li huwa u missieru kienu ser jagħmlu xi xogħol relatat mal-elettriku. Spjega li malli bdew ix-xogħolijiet, instema' l-bieb iħabbat u nizlet tiftaħ l-imputata. Spjega li kienu l-Pulizija li kienu ġew, minhabba rapport anonimu fuq storbju. Ikkonferma li l-Pulizija daħlu ġewwa d-dar tal-familja tagħhom, u l-Pulizija stess ikkonfermaw li kulma kienu semgħu kien, xi tismir fil-bogħod. Kompla jgħid li oħtu kienet informat lill-Pulizija, li kienet xebgħet f'din is-sitwazzjoni, fejn ta' kull darba kienu jiġu msejja l-Pulizija, jekk ikunu qed isiru xi xogħolijiet. Spjega li oħtu l-imputata kienet qalet lill-Pulizija, li issa l-affarijiet minn hawn kienu se jikbru.

Kompla jgħid li ftit jiem ilu, il-Pulizija talbu lil missieru jattendi l-Għassa, peress li sar rapport addizzjonali, in vista tal-fatt li missieru kien qed jagħmel ix-xogħolijiet. Huwa kkonferma li f'hin minnhom, oħtu l-imputata ħarġet barra fit-triq u uriet lill-Uffiċjali tal-Pulizija, li fil-pjazza kien hemm krejn, u faċċata kienu qed isiru xogħolijiet bil-*jigger*, kif ukoll urietu li kienu għaddejjin xogħolijiet fi proprjetà iktar 'il fuq. Qal li xhin kienet qed tagħti din l-ispejgazzjoni, kienet qed tipponta f'diversi direzzjonijiet, inkluż lejn id-direzzjoni tad-dar ta' Jessica Caruana. Ċaħad li fi x'hin, oħtu semmiet lil xi hadd jew xi laqam ta' xi hadd.

In kontroezami, huwa spjega li wara li telqu l-Pulizija, huwa kompla għaddej bix-xogħol. Qal li huwa qatta' ġurnata jgħaddi d-dawl, u cioè jgħaddi l-wajers tad-dawl, peress li t-trinek kienu ġà mqatta'. Meta mistoqsi jekk semgħax lil oħtu tgħid li ser tagħmel waħda minn tagħha, huwa spjega li ġà għamlet waħda minn tagħha, għax saret kwerela minnha, u anke ser jinbdew proċeduri ċivili. Ikkonferma li kienu saru madwar għoxrin rapport mill-istess persuna, kontra tagħhom. Insista li huwa ma kinx jaf min kien għamel dan ir-rapport, mertu ta' din il-kawża.

Jessica Caruana xehdet li fl-10 ta' Frar, 2024, għal habta ta' tmienja u nofs ta' filgħodu, hija kienet fid-dar tagħha, flimkien ma' żewġha. Spjegat li kienu ilhom jissaportu madwar tliet snin, b'dawn iċ-ċirkostanzi ta' storbu, u għalhekk talbu l-assistenza tal-Pulizija. Dakinhar qalet li kien hemm hooss qawwi ta' tanbir jinstema'. Spjegat li hi u żewġha jaħdmu fis-servizz, u talbu lill-Pulizija jwissi lill-ġirien biex ma jagħmlux storbu. Qalet li hija ndunat li waslu l-Pulizija, għaliex semgħet għajjat enormi ta' mara tixher. Spjegat li għarfet lehen l-imputata, u li din bdiet tgħid li ma jstax ikun li dawn jagħmlu l-arja, għax huma t-tnejn fis-servizz, u li meta tagħmel storja tinkiteb, hadd ma għandu jiġi jgħidilha x'għamlet. Ikkonfermat li dan id-diskors semgħetu meta kienet fid-dar tagħha u li hija kienet għarfet il-lehen. Għalkemm hija kkonfermat li isimha ma ssemmiex, kienet ovvja li l-imputata kienet qed tirreferi għaliha, peress li semmiet li dawn kienu fis-servizz u li kienu lestew id-dar tagħhom. Sostniet li malli għalqet il-bieb, reġa' beda t-tanbir, liema tanbir kien jinstema' anke minn barra. Spjegat li d-dar kollha ġiet affettwata b'dan it-tanbir.

Spjegat li minn dakinnhar li sar ir-rapport, hija qatt ma kkomunikat mal-imputata. Ikkonfermat li fit-triq tagħhom, il-familja tal-imputata biss kellhom xogħol ta' kostruzzjoni għaddej. Ikkonfermat li f'din id-dar, joqgħodu diversi nies. Spjegat li meta nfetaħ il-bieb sabiex jiġu mitkellma mill-Pulizija, kienet l-imputata li fethet il-bieb u għalhekk dan juri li hija kienet qed taħdem f'din il-propjeta'.

In kontroezami, hija kkonfermat li għamlet rapport fuq it-tanbir u li ffit hin wara li telqu l-Pulizija, telgħet fuq il-bejt u rat lil Victor Deguara kokka mal-art u l-missier, jagħmel xi xogħol, filwaqt li l-imputata kienet bilwieqfa tissorvelja. Ikkonfermat li fl-ebda hin ma rtirat dan ir-rapport.

L-imputata Jo Theresa Deguara xehdet li fl-10 ta' Frar, 2024, kellhom pjanat li jgħaddu xi *wiring* tad-dawl u x-xogħol kien qed isir fuq il-bejt u fil-*washroom*. Spjegat li hija ma tagħmilx xogħol manwali u dakinhar tal-inċident, kienet qed tiżbarazza l-*washroom*. Spjegat li x-xogħol kien qed jagħmlu missierha u huha. Kompliet tispjega li bħala hsejjes, kien qed isir xi tismir. Qalet li meta ġew il-Pulizija, hija baqgħet ġewwa d-dar u l-Pulizija saqsewha fuq l-istorbu. Spjegat li l-Pulizija stess ammettew li kulma semgħu, tismir fil-bogħod. Qalet li hija spjegat lill-Pulizija, li bhalissa f'Hal Qormi, kien għaddej hafna xogħol. Qalet li dan ma kinx l-ewwel rapport. Hija saħqet li fl-ebda hin ma semmiet, li kien hemm xi persuni qegħdin fis-servizz. Sostniet li l-Pulizija ma kinux infurmawhom min kien għamel ir-rapport. Spjegat li anke l-Pulizija ammetta li kien ilu jiġi fuq rapporti li kienu qed isiru fir-rigward tagħhom, u kkonfermat li hija lissnet il-kliem, li fl-aħħar tkun bi kbira. Insistiet li dak li riedet tfigħer kien, li ser tiegħu passi legali. Qabblet li hija ppuntat lejn xi djar, meta kienet qed turi lill-Uffiċjali tal-Pulizija, fejn kienu qed isiru xogħolijiet oħra.

In kontroezami, hija kkonfermat li wara li telqu l-Pulizija, huma komplew bix-xogħolijiet.

Michael Caruana xehed li fl-10 ta' Frar, 2024, filgħodu, sar rapport minnu u minn martu, minhabba storbu li kien għaddej fid-dar tal-imputata. Spjega li xhin ġew il-Pulizija, huwa sema' lill-imputata tgħid li ser tagħmel waħda tinkiteb u sabiex imbagħad wara, ma jiġux jgħidulha x'għamlet. Qal li huwa sema' lill-imputata, kif ukoll raha tippontaha lejn id-dar tagħhom. Qal li l-imputata ma semmiet l-ebda isem, iżda semmiet li dawn jahdmu fis-servizz, b'referenza għalih u għal martu. Spjega li hu l-imputata, hareġ ukoll. Huwa ma tax każ x'kienet liebsa l-imputata u jekk kellhiex trab. Spjega li wara li sema' dan it-thedid u x-xogħol reġa' beda, hu u martu ddeċidew li jmorru l-Għassa.

Gew ipprezentati wkoll tliet affidavits ta' tliet Uffiċjali tal-Pulizija.

Ikkunsidrat:

Dwar l-ewwel imputazzjoni, l-imputata qed tiġi akkużata bir-reat kontravenzjonali, prospettat fl-Artikolu 338(dd) tal-Kapitolu 9 tal-Liġijiet ta' Malta, u cioè il-ksur tal-bon ordni u l-paċi pubblika. Din il-kontravenzjoni taht l-Artikolu 338(dd) tal-Kapitolu 9 tal-Liġijiet ta' Malta hija dik, li fil-Liġi Ingliża hija '*a breach of public peace*'. Dan ifisser li persuni oħra jkunu beżgħu għall-inkolumità tagħhom waqt l-inċident. Fil-kawża **Il-Pulizija vs Pio Galea**, mogħtija mill-Qorti tal-Appell Kriminali fis-17 ta' Ottubru 1997, deċiża fis-17 ta' Ottubru, 1997, fejn intqal li biex jissussisti dan ir-reat:

"irid ikun hemm, bħala regola, għemil volontarju li minnu nnifsu jew minhabba ċ-ċirkostanzi li fihom dak l-għemil isehh, jnissel imqar minimu ta' inkwiet jew thassib f' mohh persuna (li ma tkunx l-akkużat jew imputat) dwar l-inkolumità fiżika ta' persuna, kemm b'riżultat dirett ta' dak l-għemil jew minhabba l-possibilità ta' reazzjoni għal dak l-għemil."

Illi rriżulta li dan ir-rapport sar fuq storbu li kien qed isir. Meta giet mitkellma mill-Pulizija, l-imputata giet mitkellma fir-residenza tagħha, u fl-ebda ħin ma nqala' xi ġlied. Mill-affidavits tal-Pulizija, irriżulta li l-imputata qalet xi diskors u aċċettat li tnaqqas mill-istorbu li kienet qed tagħmel. Il-Qorti ma tqisx li b'xi mod, din l-imputazzjoni giet ippruvata.

Dwar it-tieni imputazzjoni, din il-Qorti tqis li lanqas din ma giet ippruvata. Huwa minnu li l-imputata giet rapportata li qalet li kienet ser tagħmel waħda minn tagħha. Izda dan qalitu mingħajr ma għamlet l-ebda referenza lejn hadd partikolari. Ma semmiet l-ebda ismijiet. Il-parte ċivile allegat li saret referenza lejha u lejn żewgħa, meta l-imputata semmiet li dawn kienu nies jaħdmu fis-servizz u li kienu għadhom kif lestew xogħolijiet. Izda għalkemm dawn il-punti ssemnew mill-parte ċivile li kienu f'darhom meta allegatament semgħu dan id-diskors, l-istess punti ma gewx indikati fl-affidavits tal-Uffiċjali tal-Pulizija li nvestigaw il-każ. Din il-Qorti ma tistax tqis li għalhekk dan id-diskors kien neċessarjament qed isir, b'referenza għall-kwerelanta Jessica Caruana. U anke jekk veru ntqal dak il-kliem, seta' kien qed jirreferi għal żewġ Jessica Carauna, li ma jffigurax ruħu fl-imputazzjoni. In oltre, l-imputata spjegat x'riedet tfisser meta qalet dak id-diskors, liema verżjoni giet ukoll ikkorraborata mix-xhieda ta' ħuha. Finalment jiġi wkoll sottolinjat, li dan l-allegat

diskors lanqas ma ntqal fil-preżenza ta' Jessica Caruana, iżda allegatament Caruana semgħet dan id-diskors u għarfet il-vuċi tal-imputata.

Dwar it-tielet imputazzjoni, din tirrigwarda allegat fastidju fil-konfront ta' Jessica Caruana. Għaldaqstant, issir riferenza għas-sentenza fl-ismijiet, **Il-Pulizija vs Joseph Bajada**, deċiża mill-Qorti tal-Maġistrati (Għawdex) Bħala Qorti ta' Ġudikatura Kriminali, fit-2 ta' Mejju, 2013:

"Illi r-reat tal-fastidju u tal-harassment kif ikkontemplati fl-artikoli 251A u 251B gew introdotti għall-ewwel darba fil-ligi penali Maltija bl-Att XX tas-sena 2005. Illi mill-gurisprudenza tal-qorti tagħna jidher illi l-imġieba li tohloq il-fastidju trid tkun "a course of conduct" u mhux incident wiehed u izolat. Illi f'sentenza mogħtija mill-Qorti ta' l-Appelli Kriminali fil-kawza fl-ismijiet Il-Pulizija vs James Demanuele deciza fis-26 ta' Novembru 2009 il-Qorti stqarret:

"L-artikolu 251A johloq ir-reat ta' persuna li ggib ruha b' mod li tagħti fastidju lil persuna ohra u b' mod li tkun taf jew imissha tkun taf li dan ikun ta' fastidju għal dik il-persuna. Il-ligi fis-sub-inciz (2) tkompli tiddisponi li persuna li tkun qed iggib ruha b' mod dubbjuż imissha tkun taf li dik l-imġieba tammonta għal fastidju ta' persuna ohra jekk fil-qies ta' persuna ragjonevoli li jkollha l-istess informazzjoni, din kienet kieku tahseb li dik l-imġieba kienet tammonta għal fastidju tal-persuna l-ohra. Fis-subinciz (3)(c) il-ligi tkompli tghid li persuna akkuzata b'reat taht dan l-artikolu tista' ggib prova li fic-cirkostanzi partikolari dik l-imġieba kienet wahda ragjonevoli. Fl-artikolu 251C hu provvdut li riferenzi għall-ghoti ta' fastidju lil persuni jinkludi meta wiehed jagħti qata': ("alarming") jew idejjaq: ("causing ..distress") lill-persuna.

Illi t-terminu legali fastidju (bl-Ingliz "harassment") gie definit mill-Black's Law Dictionary - (7th. edit.) bħala :-

"Words, conduct or action (usu. Repeated or persistent) that being directed at a specific person, annoys, alarms or causes substantial emotional distress in that person and serves no legitimate purpose", dan l-element ta' ripetizzjoni jew persistenza ma jridx jigi konsidrat "in isolation" b'riferenza biss għall-kaz

mertu tal-kawza imma wkoll irid jitqies fl-isfond tar-retroxena u ta'l-agir precedenti tal-gudikabbli. Dan ghalix kif gie ritenut minn din il-Qorti fl-Appell Kriminali : "Il-Pulizija vs. Alan Caruana Carabez" [21.6.07] :-

".... f' kazijiet bhal dawn ir-retroxena ghal kull incident hija importanti biex il-Qorti tkun tista' tispigola l-incident izolat u accidental minn agir abitwali ta' fastidju fuq periodu ta' zmien."

Pero', xorta wahda jkun irid jirrizulta mill-provi għall-fini tal-parametri tal-akkuza nnifisha."

Issir riferenza wkoll għas-sentenza, **Il-Pulizija vs Francis Xavier Micallef**, deċiża mill-Qorti tal-Maġistrati (Għawdex) Bħala Qorti ta' Ġudikatura Kriminali, fis-17 ta' Frar 2011:

"Illi l-imputat jinsab akkuzat ukoll bir-reat ta' l-hekk imsejjah "harassment" bil-vjolenza kif previst fl-artikolu 251B tal-Kapitolu 9. Illi f'sentenza mogħtija mill-Qorti ta' l-Appell Kriminali fl-ismijiet il-Pulizija vs Raymond Parnis (per Prim'Imhalef Vincent DeGaetano 24/04/2009), il-Qorti tat definizzjoni ezawrjenti ta' dak li jikkostitwixxi ilharassment taht dina id-disposizzjoni tal-ligi. Il-Qorti ta' l-Appell fis-sentenza tagħha fil-fatt tissottolinja l-fatt illi l-kelma "imgieba" fit-test tal-ligi timplika "a course of conduct" u mhux xi incident wiehed izolat. Il-Qorti tistqarr:

... illi dawn l-affarijiet kollha li sehew fil-kuntest ta' incident wiehed – ma jistghu qatt jammontaw għar-reat kontemplat fl-Artikolu 251B imsemmi. Dan ir-reat gie evidentement ispirat mill-Artikolu 4(1) tal-Protection from Harassment Act, 1997 tal-Ingilterra, liema artikolu jipprovdi testwalment hekk: "A person whose course of conduct causes another to fear, on at least two occasions, that violence will be used against him is guilty of an offence if he knows or ought to know that his course of conduct will cause the other so to fear on each of those occasions." L-Artikolu 251B tagħna – u hawn il-Qorti ser tuza t-test Ingliż proprju biex wiehed ikun jista' jara xxebh u fejn saru t-tibdiliet – jipprovdi, fis-subartikolu (1) tiegħu, hekk: "A person whose course of conduct causes another to fear that violence will be used against him or his property or

against the person or property of any of his ascendants, descendants, brothers or sisters or any person mentioned in sub-article (1) of article 222 shall be guilty of an offence if he knows or ought to know that his course of conduct will cause the other so to fear on each of those occasions...” . Il-kliem “on each of those occasions” huma indikattivi li l-att materjali ma jistax isehh f’okkazjoni wahda izda jrid ikun hemm għall-anqas zewġ okkazjonijiet – proprju kif jingħad fil-matrici Ingliża, “on at least two occasions”. Għal xi raguni – fil-fehma ta’ din il-Qorti kompletament illogika – il-kliem “on at least two occasions thallaw barra”. Fi kliem l-edituri ta’ Blackstone’s Criminal Practice, 2008:

“How separate the two occasions must be remains to be seen. The nature of stalking, the activity which primarily created the need for the new offences, might mean that the occasions are likely to be on separate days, although it may be possible to differentiate activities on one day where they can be viewed as not being continuous. The further apart the incidents, the less likely it is that they will be regarded as a course of conduct...It was recognised, however that circumstances can be conceived ‘where incidents, as far apart as a year, could constitute a course of conduct’. The type of incidents would be those intended to occur on an annual event such as a religious festival or a birthday...”

*Din il-Qorti mhix ser tipprova tagħti definizzjoni ezawrienti ta’ x’jammonta għal “course of conduct” għall-fini tal-imsemmi Artikolu 251B(1) – u anqas ma hi ser tipprova telenka kazijiet, anke jekk biss bħala forma ta’ eżempju, li jammontaw jew ma jammontawx għal tali “imġieba”, haga li trid tigi deciza minn kaz għal kaz skond ic-cirkostanzi u bl-applikazzjoni ta’ doza qawwiya ta’ saggezza min-naha tal-gudikant. Dak li qed jigi deciz f’din il-kawza hu biss li incident wiehed (u, per di piu`, ta’ minuti) ma jammontax għal “course of conduct” għall-finijiet tal-Artikolu 251B(1). Inoltre huwa evidenti li l-vjolenza kontemplata fl-imsemmi artikolu hija dik li talvolta tista’ tigi perpetrata fil-futur u mhux dik li effettivament tkun giet kommissa. Il-vjolenza effettivament kommissa tigi punita taht disposizzjonijiet ohra tal-ligi.” (Vide wkoll is-sentenza mogħtija fit-13 ta’ Marzu, 2020, minn din il-Qorti hekk kif diversament ippreseduta fl-ismijiet, **Il-Pulizija vs Robert Ciappara**).*

Fis-sentenza mogħtija mill-Qorti tal-Maġistrati (Għawdex) Bħala Qorti ta' Ġudikatura Kriminali, fis-17 ta' Settembru, 2013, fl-ismijiet, **Il-Pulizija (Spettur Frank Anthony Tabone) vs. Elizabeth Azzopardi**, intqal li:

Illi riferenza għandha ssir għad-decizjoni mogħtija fil-21 ta' Frar 2012 mill-Qorti tal-Appell Kriminali fil-kawza fl-ismijiet Il-Pulizija vs. Mirko Giannetti, fejn il-Qorti għamlet riferenza għall-kawza deciza mill-istess Qorti (diversament preseduta) fis-27 ta' Frar 2009 fil-kawza fl-ismijiet Il-Pulizija vs. Massimo Tivisini:

"Fl-Appell Kriminali Il-Pulizija v. Massimo Tivisini deciz fis-27 ta' Frar 2009, intqal dan rigward dan ir-reat:

"Illi għalkemm, kif jissottometti l-appellant, it-terminu legali fastidju (bl-Ingliz 'Harassment') gie definit mill-Black's Law Dictionary - (7th. edit.) bħala:- "Words, conduct or action (usu. repeated or persistent) that being directed at a specific person, annoys, alarms or causes substantial emotional distress in that person and serves no legitimate purpose", dan l-element ta' ripetizzjoni jew persistenza ma jridx jigi konsidrat "in isolation" b'riferenza biss għall-kaz mertu tal-kawza imma bil-fors li jrid jitqies fl-isfond tar-retroxena u tal-agir precedenti tal-gudikabbli. Dan għaliex kif gie ritenut minn din il-Qorti fl-Appell Kriminali: Il-Pulizija vs. Alan Caruana Carabez [21.6.07]:- "...f'kazijiet bħal dawn ir-retroxena għal kull incident hija importanti biex il-Qorti tkun tista' tispigola l-incident izolat u accidentali minn agir abitwali ta' fastidju fuq perjodu ta' zmien".

[...]

Illi r-reat tal-"fastidju" (fit-test Ingliz 'harassment') gie introdott għall-ewwel darba fil-ligi penali Maltija bl-Att XX tas-sena 2005 w inkorporat fl-artikoli 251A, 251B, 251C u 251D tal-Kodici Kriminali. L-artikolu 251A johloq ir-reat ta' persuna li ggib ruhha b'mod li tagħti fastidju lil persuna ohra u b'mod li tkun taf jew imissha tkun taf li dan ikun ta' fastidju għal dik il-persuna. Dan hu r-reat dedott taht irraba' imputazzjoni. Il-ligi fis-sub-inciz (2) tkompli tiddisponi li persuna li tkun qed iggib ruhha b'mod dubjuż imissha tkun taf li dik l-imgieba tammonta għal fastidju ta' persuna ohra jekk fil-qies ta' persuna

ragjonevoli li jkollha l-istess informazzjoni, din kienet kieku tahseb li dik limgieba kienet tammonta ghal fastidju tal-persuna l-ohra.

Fis-subinciz (3)(c) il-ligi tkompli tghid li persuna akkuzata b'reat taht dan l-artikolu tista' ggib prova li fic-cirkostanzi partikolari dik l-imgieba kienet wahda ragjonevoli. Fl-artikolu 251C hu provdut li riferenzi ghall-ghoti ta' fastidju lil persuni jinkludi meta wiehed jaghti qata' ('alarming') jew idejjaq ('causing...distress') lill-persuna. [...]

Illi apparti mid-dispozizzjoni kontenuta fl-artikolu 251C li tghid li riferenzi ghall-ghoti ta' fastidju lil persuni jinkludu meta wiehed jaghti qata' jew idejjaq lill-persuna. ('alarming the person or causing the person distress' fit-test Ingliz), il-ligi taghna ma taghti ebda definizzjoni ohra tat-terminu generiku fastidju jew 'harassment'. Issa filwaqt li n-nuqqas ta' definizzjoni specifika w dettaljata tar-reat in dizamina taghmilha possibbli ghall-gudikant li jqis bhala fastidju agir li jkun jiehu l-forma ta' diversi varjazzjonijiet tal-istess delitt, jista' mill-banda l-ohra johloq ukoll incertezzi fl-applikazzjoni tal-ligi penali fir-rigward ta' dawn it- tip ta' reati li ta' sikwit jinbtu minn relazzjonijiet interpersonali komplikati u delikati".

Din il-Qorti zzid dan li gej. L-artikolu (251A tal-Kap 9) huwa msejjes fuq l-ewwel zewg artikoli tal-Protection of Harassment Act 1997 li jibda bil-kelmiet: 'A person must not pursue a course of conduct' li fil-ligi taghna hekk: 'Persuna li ggib ruhha'.

Skont l-Archbold: 'Two incidents can constitute a 'course of conduct' but the fewer the incidents and the greater their separation in time, the less likely it is that they should be described as 'a course of conduct'. (Lau v DPP (2000) 1 F.L.R. 799 DC).

In Pratt vs DPP, 165 J.P. 800 DC, it was said that the concern which the 1997 Act had been intended to meet was that persons should not be put in a state of alarm or distress by the behaviour of others; and that purpose had to be borne in mind when deciding whether to prosecute where there was only a small number of incidents relied upon. On the facts, it was held that two incidents, three months apart, in the first of which the defendant threw a beaker of water at his

wife, and in the second of which he chased her round the house, swearing and repeatedly questioning her, were close to the line, but the conviction could be sustained where the incidents took place against a background of an undertaking having been given in civil proceedings by the defendant not to use or threaten violence against his wife, nor to harass or pester her.

Under section 1(2), the test is entirely objective; the reasonable man is not to be imbued with the peculiar characteristics of the offender, such as his mental illness; and the test in section 1(3)(c) is even more clearly objective: R v Colohan".

Illi, skond gurisprudenza kostanti tal-Qrati tagħna, sabiex jissussisti r-reat ta' fastidju irid ikun hemm kontinwita' jew ripetizzjoni ta' incident u mhux incident wiehed."

Il-liġi għalhekk titkellem dwar "imġieba", *a course of conduct*, u minn dina l-espożizzjoni legali, jirriżulta illi din l-imputazzjoni ma tissussistix. In fatti, l-imputazzjoni tirrigwarda incident wiehed, li allegatament sehh f'data, f'lok u f'hin speċifiku, u cioè fl-10 ta' Frar, 2024, għall-ħabta ta' 9.00, ġewwa 86, Triq il-Kbira, Qormi. Għalkemm fix-xhieda tagħhom, Jessica u Michael Caruana allegaw li kien hemm varji incidenti oħra ta' dan it-tip, jibqa' l-fatt li hekk kif ifformulata l-imputazzjoni odjerna, din hija marbuta ma' incident wiehed, li allegatament sehh f'hin partikolari. Għaldaqstant l-imputata sejra tiġi liberata minn din l-imputazzjoni.

Decide

Għaldaqstant, din il-Qorti qed taqta' u tiddeciedi din il-kawża, billi għar-raġunijiet hawn fuq esposti, tillibera lill-imputata minn kull kundanna u htija.

Magistrat Dr. Simone Grech

Janet Calleja
Deputat Registratur